

جشن

عید میلاد النبی

سنت یا بدعت

ماہ نامہ دارالعلوم دیوبند میں شائع شدہ
(بابت جنوری ۲۰۱۵ء)

حضرت مولانا نجم احمد انصاری صابری مدظلہ
ڈیریکٹر و محقق الفلاح اسلامک فاؤنڈیشن، انڈیا

الفلاح اسلامک فاؤنڈیشن، انڈیا

تفصیلات

کتاب کا نام:..... جشنِ عیدِ میلاد النبی: سنت یا بدعت

مصنف:..... حضرت مولانا ندیم احمد انصاری زید مجدہ

ٹائپنگ و سیٹنگ:..... الفلاح اسلامک فاؤنڈیشن، انڈیا

ناشر:..... الفلاح اسلامک فاؤنڈیشن، انڈیا



الفلاح اسلامک فاؤنڈیشن، انڈیا

AL FALAH ISLAMIC FOUNDATION, INDIA

www.afif.in



09022278319



nadeem@afif.in

بِسْمِ اللّٰهِ الرَّحْمٰنِ الرَّحِیْمِ

لفظی اعتبار سے ہر اس دن کو عید کہتے ہیں جس میں کسی بڑے آدمی یا کسی بڑے واقعے کی یاد منائی جائے۔ بعض نے کہا کہ عید کو عید اس لیے کہتے ہیں کہ وہ ہر سال لوٹ کر آتی ہے۔ (۱)

’عید‘ کو عید کہنا ایک طرح کی نیک فالی اور اس تمنا کا اظہار ہے کہ یہ روزِ مسرت بار بار آئے۔ (۲)

’عید میلاد النبی ﷺ‘ کے متعلق صاحبِ فیروز اللغات فرماتے ہیں:
’عید میلاد النبی ﷺ کا مطلب ہے، پیغمبرِ اسلام کی ولادت کا دن‘۔ (۳)

ولادتِ نبوی ﷺ کی صحیح تاریخ

تمام مؤرخین اور اصحابِ سیر کا اس پر تو اتفاق ہے کہ رسول اللہ ﷺ کی ولادت با سعادت پیر کے دن ہوئی، البتہ تاریخ میں شدید اختلاف ہے۔ ۲، ۸، ۹، ۱۰، اور ۱۲ تاریخیں بیان کی گئی ہیں، اور وفات کے سلسلے میں ۱۲ ربیع الاول کو جب کہ ولادت کے سلسلے میں ۹ ربیع الاول کو ترجیح دی گئی ہے۔

(۱) المنجد: ۶۹۰، معجم الوسيط: ۶۳۵

(۲) قاموس الفقہ: ۴/۱۹

(۳) فیروز اللغات: ۹۰۸

شاید اسی لیے لوگوں کی زبانوں پر لفظ بارہ وفات کا رہتا ہے اور جشن عید میلاد النبی ﷺ کا مناتے ہیں۔ یا للعجب! ﴿﴾

یوم ولادت نبوی ﷺ

یوم ولادت نبوی ﷺ یعنی اس عظیم الشان شخصیت کا جنم دن، جسے تمام عالم کے لیے رحمت بنا کر بھیجا گیا۔ وہ دن واقعی بڑی ہی عظمت و برکت کا حامل تھا۔ اس لیے کہ اس مبارک دن میں رحمۃ للعالمین حضرت محمد مصطفیٰ احمد مجتبیٰ ﷺ اس عالم رنگ و بو میں تشریف لائے۔ اگرچہ شریعت نے سالانہ آقا کے یوم ولادت کو منانے کا حکم نہیں دیا، نہ اسے عید ہی قرار دیا، نہ ہی اس کے لیے کسی قسم کے مراسم مقرر کیے، لیکن جس سال ماہ ربیع الاول میں یہ دن آیا تھا، وہ نہایت ہی متبرک اور پیارا دن تھا۔ آج جو لوگ اس دن کو عید کے نام سے یاد کرتے ہیں، وہ اصلاً رسول خدا ﷺ کی نافرمانی کرتے ہیں، اس لیے کہ خود ارشاد نبوی ﷺ ہے:

اللہ تعالیٰ نے دیگر قوموں کے مقابلے میں مسلمانوں کے لیے عید کے دو دن مقرر کیے ہیں؛

(۱) عید الفطر

(۲) عید الاضحیٰ

(۱) دیکھیے رحمۃ للعالمین: ۳۵/۱، سیرۃ النبی ﷺ للنعمانی: ۱۰۹/۱، سیرۃ المصطفیٰ لکاندھلوی: ۵۱/۱،

موسوۃ نضرۃ للنعیم: ۱۹۵/۱، خطات سیرت للندوی: ۸۳

یہ ارشاد اس وقت آپ ﷺ نے فرمایا تھا، جب آپ نے اہل مدینہ کو دوسرے دنوں میں زمانہ جاہلیت کے طرز پر عید و خوشی مناتے دیکھا۔ ﴿﴾

اس سے یہ مسئلہ بالکل واضح ہو گیا کہ اللہ اور رسول اللہ ﷺ نے اپنے ماننے والوں کے لیے سالانہ صرف دو دنوں کو عید کے طور پر مقرر فرمایا، بعض روایتوں میں جمعے کے دن کو بھی عید کہا گیا ہے، اس کے علاوہ کسی دن کے متعلق عید کا لفظ وارد نہیں ہوا۔ اب اگر کوئی اس پر زبانی کر کے اپنی طرف سے مزید ایک دن بڑھاتا اور اس میں عید جیسی خوشیاں مناتا ہے، تو وہ گویا رحمۃ للعالمین ﷺ کے اس ارشادِ عالی شان پر عدم رضامندی کا اظہار کرتا ہے۔ اور جو اسے دین کا حصہ سمجھتا ہے، وہ اپنی طرف سے نیا دین تراشتا ہے۔ یہ دونوں ہی طریقہ عمل نہایت خطرناک ہیں۔

عید میلاد النبی ﷺ کی ابتدا

فقہ الامت حضرت مفتی محمود حسن گنگوہی علیہ الرحمہ فرماتے ہیں:

یہ مروجہ مجلس میلاد قرآن کریم سے ثابت ہے نہ حدیث شریف سے۔ نہ خلفائے راشدین و دیگر صحابہ کرام رضی اللہ عنہم اجمعین سے ثابت ہے، نہ تابعین و ائمہ مجتہدین؛ امام اعظم ابو حنیفہؒ، امام مالکؒ، امام شافعیؒ، امام احمدؒ وغیرہ سے۔ نہ محدثین؛ امام بخاریؒ، امام مسلمؒ، امام ابوداؤدؒ، امام ترمذیؒ، امام نسائیؒ اور امام ابن ماجہؒ وغیرہ سے۔

اور نہ اولیاء کا ملین؛ حضرت شیخ عبدالقادر جیلانیؒ، خواجہ معین الدین چشتی اجمیریؒ، خواجہ بہاؤ الدین نقشبندیؒ اور شیخ عارف شہاب الدین سہروردیؒ وغیرہ سے۔

چھ صدیاں اس امت پر اس طرح گزر گئیں کہ اس مجلس کا کہیں وجود نہیں تھا۔ سب سے پہلے بادشاہ اربل نے شاہانہ انتظام سے اس کو منعقد کیا اور اس پر بہت مال خرچ کیا۔ پھر اس کی حرص و اتباع میں وزراء و اُمرا نے اپنے اپنے انتظام سے مجالس منعقد کیں۔ اس کی تفصیل 'تاریخ ابن خلکان' میں موجود ہے۔

اسی وقت سے علمائے حق نے اس کی تردید بھی لکھی ہے۔ چنانچہ 'کتاب المدخل' میں علامہ ابن الحجاج نے بتیس صفحات میں اس کے قبائح و مفاسد دلائل شرعیہ کی روشنی میں لکھے ہیں۔ ۷۳۷ھ میں اس کی تصنیف سے فراغت حاصل ہوئی، پھر جہاں یہ مجلس پہنچتی گئی، وہاں کے علما تردید فرماتے رہے۔ چنانچہ عربی، فارسی اور اردو -- ہر زبان میں اس کی تردید موجود ہے اور آج تک تردید کی جارہی ہے۔^(۱)

بریلوی عالم کا اعتراف

بریلوی حضرات کے ایک عالم قاضی فضل احمد صاحب لکھتے ہیں: 'یہ امر بھی مسلمہ ہے کہ اس مخصوص شکل سے یہ عمل خیر و برکت و نعمت ۶۰۴ھ سے جاری ہے۔'^(۲)

(۱) فتاویٰ محمودیہ جدید: ۳/ ۲۱۳-۲۱۴ بتغیر

(۲) مروجہ محفل میلاد: ۵۲ ملخصاً

عید میلاد کا شرعی حکم

اس سے بعض لوگ اس غلط بات کی طرف چلے جاتے ہیں کہ ہم ذکرِ نبوی ﷺ کو منع کرتے ہیں۔ نعوذ باللہ! ثم نعوذ باللہ! نفسِ ذکرِ میلادِ فخرِ عالم علیہ السلام کو کوئی منع نہیں کرتا، بلکہ ذکرِ ولادت آپ ﷺ کا مثل ذکرِ دیگر سیر و حالات کے مندوب ہے۔^(۱)

لیکن اس زمانے میں مجالسِ میلاد بہت سے منکرات و ممنوعات پر مشتمل ہونے کی وجہ سے شرعاً ممنوع ہے۔^(۲) بہ الفاظِ دیگر میلادِ مروج و قیامِ مروج جو امورِ محدثہ ممنوعہ کو مشتمل ہے، ناجائز اور بدعت ہے۔^(۳)

یومِ ولادتِ نبوی ﷺ یقیناً باعثِ خوشی اور اظہارِ مسرت کا سبب ہے، لیکن اس تاریخ میں ہر سال اگر یہ دن 'منانے' کا ہوتا، تو اس کے متعلق احکامات و ہدایات شریعتِ مطہرہ میں کثرت سے وارد ہوتیں۔

مقامِ غور

غور کا مقام یہ ہے کہ یہ دن حضور ﷺ اور صحابہ کرامؓ کے سامنے بھی تھا، تو جب خود حضور ﷺ اور صحابہ کرامؓ نے اس خوشی کا اظہار مروجہ طریقہ پر نہیں کیا اور عیدِ میلاد

(۱) البراہین القاطعۃ علی غلام انوار الساطعۃ: ۱۴

(۲) فتاویٰ محمودیہ: ۱۸۱/۳ جدید محقق

(۳) عزیز الفتاویٰ: ۱۲۲، ذکرِ یکا بلڈ پو، دیوبند

نہیں منایا، تو یہ اس بات کی واضح دلیل ہے کہ شریعت میں اظہارِ خوشی کا یہ طریقہ درست نہیں، ورنہ آپ ﷺ اور آپ ﷺ کے صحابہ کرامؓ اس پر عمل کر کے اس کا جواز ضرور بتلاتے۔ یہی ایک دلیل مروجہ میلاد کے غیر درست ہونے کے لیے کافی ہے۔

مزید دلائل

ارشادِ بانی ہے:

﴿أَيُّوْمَ أَكْمَلْتُ لَكُمْ دِيْنَكُمْ وَأَتْمَمْتُ عَلَيْكُمْ نِعْمَتِي وَرَضِيْتُ لَكُمُ الْإِسْلَامَ دِيْنًا﴾^(۱)

آج میں نے تمہارے لیے دین کو کامل و مکمل کر دیا (اب اس میں کسی طرح کمی بیشی کی گنجائش نہ رہی) اور تم پر اپنا انعام مکمل کر دیا اور تمہارے لیے اسلام کے دین ہونے پر راضی ہو گیا۔

نیز ارشادِ رسول ﷺ ہے:

جو ہمارے اس دین میں کوئی ایسی نئی بات ایجاد کرے، جو دین میں سے نہیں ہے، وہ مردود ہے۔^(۲)

ایک روایت میں رسول اللہ ﷺ نے ارشاد فرمایا:

تم میری سنت کو لازم پکڑو اور میرے بعد ہدایت یافتہ خلفائے

(۱) سورۃ المائدہ، آیہ: ۳

(۲) بخاری: ۲۶۹۷، مسلم: ۶۷۱۸

راشدین کی سنت کو لازم پکڑو! اسے ڈاڑھوں سے مضبوط پکڑے
 رہو، اور دین میں نئی باتیں ایجاد کرنے سے بچو! کیوں کہ دین میں
 پیدا کی گئی ہر نئی بات بدعت ہے، اور ہر بدعت گمراہی ہے۔ (۱)

کیا رسول اللہ ﷺ کا بس یہی حق امت پر ہے کہ سارے سال میں صرف
 ایک دن، اور وہ بھی صرف تماشے کے طور پر، آپ ﷺ کا ذکر مبارک جھوٹے سچے
 رسالوں سے پڑھ دیا، اور پھر سال بھر کے لیے فارغ ہو کر آئندہ بارہ وفات اور
 عید میلاد کے منتظر ہو کر بیٹھ گئے۔

افسوس! مسلمانوں کا فرض تو یہ ہے کہ کوئی دن آپ ﷺ کے ذکر مبارک سے
 خالی نہ جائے، البتہ یہ ضروری نہیں کہ فقط ولادت کا ہی ذکر ہو؛ بلکہ کبھی آپ ﷺ کی
 نماز کا، کبھی آپ کے روزے کا، کبھی جہاد کا اور کبھی آپ کے اخلاق و اعمال کا۔ جو کہ
 سب سے زیادہ اہم ہیں۔ کبھی ولادت باسعادت کا بھی ہو، کہ یہ بھی باعثِ خیر و برکت
 ہے۔ (۲)

محبت کی علامت بھی یہی ہے کہ محبوب کی ہر بات کا ذکر ہو۔ ولادت شریفہ کا
 بھی، سخاوت اور عبادت کا بھی۔ اس میں کسی مہینے اور تاریخ اور مقام کی کوئی تخصیص
 نہیں، بلکہ دوسرے وظیفوں کی طرح روزمرہ اس کا وظیفہ ہونا چاہیے۔

(۱) ابوداؤد: ۴۶۰۷، ترمذی: ۲۶۷۸، ابن ماجہ: ۴۲

(۲) جواہر الفقہ: ۹۱/۴، امداد المفتیین: ۱۶۳

یہ نہیں کہ سال بھر میں مقررہ تاریخ پر یومِ میلاد منایا جائے اور اس کے بعد کچھ نہیں! حضور ﷺ کا ذکرِ مبارک تو غذا ہے، ہر وقت ہونا چاہیے، اس میں وقت کی تخصیص کی کیا ضرورت؟ (۱)

اس پوری تفصیل سے واضح ہو گیا ہوگا کہ محفلِ میلاد میں کوئی تاریخ معین اور ضروری نہ سمجھی جائے، شیرینی کو ضروری نہ سمجھا جائے، ضرورت سے زیادہ روشنی نہ کی جائے، غلط روایات نہ پڑھی جائیں، نظم پڑھنے والے بے ریش نہ ہوں، اور گانے کی طرح نہ پڑھیں، اسی طرح دوسری بدعات سے خالی ہو، تو مضائقہ نہیں۔ (۲)

غرض یہ کہ رسول اللہ ﷺ کا ذکرِ مبارک جب کہ ان رسوم و بدعات سے خالی ہو تو ثواب اور افضل ہے، اور اگر مروجہ طریقے پر رسوم و بدعات سے بھرا ہو، تو نیکی برباد گناہ لازم ہے۔ جیسے کوئی بیت الخلا میں جا کر قرآنِ کریم کی تلاوت کرنے لگے۔ (۳)

المختصر! ہم مسلمان ہیں اور ہمیں اپنی خوشی اور غمی، ہر حالت میں شریعت کی اتباع کرنا واجب و ضروری ہے اور شریعت میں امرِ مندوب پر اصرار کرنا اور واجب کی طرح اس کا التزام کرنا اتباعِ شیطان ہے۔ (۴)

(۱) الفضائل والاحکام، ۱۱۱، امداد الفتاویٰ: ۱/ ۱۸۷

(۲) امداد الفتاویٰ: ۵/ ۲۳۹، نظام الفتاویٰ، حصہ دوم: ۱/ ۱۶۵، اعتقادِ پیشگاہوں، دیوبند

(۳) جامع الفتاویٰ: ۲/ ۵۵۲، ربانی بک ڈپو، دہلی، فتاویٰ عثمانی: ۱/ ۱۱۹، کتب خانہ نعیمیہ دیوبند

(۴) عزیز الفتاویٰ: ۱۴۲، بغیر

اہل حدیث، علم کا موقف

’اہل حدیث‘ کے جناب مولانا مفتی ابو محمد عبدالستار صاحب فرماتے ہیں:

ہدیت مروجہ کے ساتھ مجلس میلاد کا انعقاد از روئے کتاب و سنت قطعاً حرام اور بدعت بلکہ داخل فی الشُرک ہے، کیوں کہ اس کا ثبوت نہ تو خود رسول اللہ ﷺ سے ثابت ہے، نہ کسی صحابیؓ سے، نہ کسی تابعیؓ سے۔ غرض قرونِ ثلاثہ میں اس کا وجود بالکل مفقود ہے، نہ ازمنہ ائمہ اربعہ میں اس کا پتہ لگتا ہے، بلکہ ساتویں صدی میں یہ بدعت بہ جانب خود ایجاد کی گئی ہے۔ (۱)

جناب مولانا ثناء اللہ امرتسری فرماتے ہیں:

ہم مجلس میلاد کو کارِ ثواب نہیں جانتے۔ اس لیے کہ زمانہ رسالت و خلافت میں اس کا ثبوت نہیں ملتا۔

آگے ایک سوال کے جواب میں فرماتے ہیں:

مولود کی مجلس ایک مذہبی کام ہے، جس پر ثواب کی امید ہوتی ہے۔ یہ ظاہر ہے کہ کسی کام پر ثواب کا بتلانا شرع شریف کا کام ہے، اس لیے کسی کام پر ثواب کی امید رکھنا، جس پر شرع شریف نے ثواب نہ بتلایا ہو، اس کام کو بدعت بنا دیتا ہے۔ مولود کی مجلس بھی اسی قسم سے ہے، کیوں کہ شریعتِ مطہرہ نے اس پر ثواب کا وعدہ نہیں کیا، اس لیے ثواب سمجھ کر تو یقیناً بدعت ہے! راہِ محضِ محبت کی صورت، یہ بھی بدعت ہے۔ کیوں

کہ رسول ﷺ سے محبت کرنا بھی ایک مذہبی حکم ہے، جس پر ثواب کی امید ہے۔
پس جس طریق سے شرع شریف نے محبت سکھائی ہے، اس طریق سے ہوگی تو
سنت، ورنہ بدعت۔ (۱)

مفتی اعظم مکہ مکرمہ کا فتویٰ

سابق مفتی اعظم مکہ مکرمہ شیخ عبدالعزیز بن عبداللہ بن باز فرماتے ہیں:
مسلمانوں کے لیے ۱۲ ربیع الاول کی رات یا کسی اور رات میلاد النبی ﷺ کی
محفل منعقد کرنا جائز نہیں ہے، بلکہ نبی ﷺ کے علاوہ کسی اور کی ولادت کی محفل منعقد
کرنا بھی جائز نہیں ہے، کیوں کہ میلاد کی محفلوں کا تعلق ان بدعات سے ہے، جو دین
میں نئی پیدا کر لی گئی ہیں۔ نبی کریم ﷺ نے اپنی حیات پاک میں کبھی اپنی محفل میلاد کا
انعقاد نہیں فرمایا تھا، حالاں کہ آپ ﷺ دین کے تمام احکام کو بلا کم و کاست، من وعن
پہنچانے والے تھے اور اللہ سبحانہ و تعالیٰ کی طرف سے مسائل شریعت کو بیان فرمانے
والے تھے۔ آپ ﷺ نے محفل میلاد نہ خود منائی اور نہ کسی کو اس کا حکم دیا۔ یہی وجہ ہے
کہ خلفائے راشدین، حضرات صحابہ کرامؓ اور تابعینؓ میں سے کسی نے کبھی اس کا اہتمام
نہیں کیا تھا، الخ۔ (۲)

اللہم ارنا الحق حقاً وارزقنا اتباعه، وارنا الباطل باطلاً وارزقنا اجتنابه

(۱) فتاویٰ ثنائیہ: ۱/۱۱۹

(۲) مقالات و فتاویٰ: ۶۰۶/۱۴ اردو